


Frenċ ta' l-Għarb - 5



Id-devozzjoni lejn il-Madonna

jikteb Angelo Xuereb

L-istorja ta' Frenċ ta' l-Għarb ma tistax tinfered mis-Santwarju tal-Madonna ta' Pinu. Dan huwa s-santwarju fejn f'Ġunju ta' l-1883 Karmni Grima semgħet lill-Madonna ssejthilha minn ġol-kwadru li jiffigura t-tluġ fis-sema tagħha. Frenċ kien devot hafna tal-Madonna ta' Pinu. Darba xi hadd offrielu li jhallaslu biljett b'xejn biex imur Lourdes. Huwa wieġeb li ma kellux bżonn isiefer, imma għalih biżżejjed li jmur fis-Santwarju ta' Pinu.

Huwa kien iħoss li l-Madonna kienet dejjem qiegħda tmexxih hi fil-missjoni tiegħu. Jista' jkun li xi darba Frenċ ra jew sema' lill-Madonna, iżda meta kienu jistaqsuh, hu kien idawwar id-diskors. Bi kliem xi ffit ambigwu huwa ġie li qal: "*Forsi jiena ukoll rajt xi haga?*"

Darba wieħed ingliż staqsih fuq il-qawwa li kellu li jfejjaq. Mingħajr tlaqliq huwa wieġeb: "*Jien naħseb li l-Madonna qaltli*". Dawk li kienu jmorru jżuruh jgħidu li huwa qatt ma qal xejn jekk mhux wara li jkun ta harsa lejn il-Madonna li huwa kien jżomm dejjem imżejjna bil-fjuri. Darb'ohra, ingliż iehor staqsih jekk kienx jibza' li jiżbalja meta kien iħallat il-hxejjex, u hekk jagħmel hsara lin-nies. Izda huwa wieġeb li l-Madonna qatt ma thallih jiżbalja. Mhux l-ewwel darba li huwa ordna lil min ikun fieq li jgħorr bukkett fjuri b'mod pubbliku lill-Madonna ta' Pinu.

Il-ġrajja tiegħu tintrabat mas-Santwarju tal-Madonna ta' Pinu għaliex wara li mietu Karmni Grima u Franġisk Portelli, huwa baqa' wahdu jxerred id-devozzjoni. Patri Martinjan Cutajar, agostinjan, darba qal li Frenċ kien jegħleb kull diffikultà għax kellu fiduċja bla limiti fil-Madonna.

Frenċ tant habb lis-Santwarju tal-Madonna ta' Pinu li għamel affarijiet kbar. Huwa dejjem kien jiehu hsieb iż-żejt ta' quddiem il-Madonna. Meta kien qiegħed jinbena s-Santwarju huwa kien jiġbor numru ta' irġiel biex iġorru l-ġebel mill-barriera sal-Knisja ta' Pinu u grupp iehor biex iħottuh. Aktar tard, bis-saħħa ta' Frenċ saru wkoll opri kbar f'dak is-Santwarju. Lil dawk li kienu joffrulu xi flus huwa kien jgħidilhom biex jifgħuhom fi plattin li kellu quddiem il-Madonna ta' Pinu. Bil-flus li huwa ta, sar il-pulptu ta' l-irħam u l-inkwadri tal-mużajk li sa llum għadhom iżejjnu s-santwarju.

Tant kien iħobb lill-Madonna li huwa ġie li kiteb xi poeziji. Wahda minnhom tgħid hekk:

Jien maġenbi kelli mara - Regina tas-sema u l-art;

Ta' spiss, jien nitlob lilha - biex teħlisni mill-kiefer mard.

Il-mard mhux biss tal-ġisem - imma wkoll tar-ruħ;

Għax meta fil-mard jien naħseb - minn għajnejja jinzel id-dmugh.

Id-devozzjoni lejn il-Madonna tassew tikkonfermalna kemm Frenċ ta' l-Għarb kien mimli bl-ispirtu t'Alla.